

“Yêyè wakabanda muulu ne
wakapa bantu mapà.”



*Bujaadiki budi William Branham yêyè
Nkaayande mudifidile pa dilwa dya dipà*

“Yêyè wakabanda muulu ne wakapa bantu mapà.”

Pa bidi bitangila dilwa dya dipà edi dya dyondopa, ndi anu mwa kunulondela cyanaana dilabula dya paakalwadi kûndi. Diitabuuja dyanyi dya meeji matooke ne dilelela didi ne, mapà mmadyanjila kulongolola kudi Nzambi. Bantu baabûngì kabatu biitabuuja didyanjila kulongolola to, kadi mbijaadikiibwe mu mifundu bwa ne maalu abûngì akaadi menzekenzeke mu Bible avwa madyanjila kulongolola kudi Nzambi. Cileejilu, dilediibwa dya Kilisto dikaavwa didyanjila kulongolola kubangila anu ku Budimi bwa Edena. Nenu bidimu bitwe ku 712 kumpala kwa dilwa dya Yone Mubatiiji, Yeshaayi wakamumona ne wakamba bwa bwalu bwende bu ne ndiyi dya ewu uvwa wela lubila mu cipeela. Muprofeta Yelemiya wakamba ne kumpala kwa kwimiciibwaye mu difu dya mamwëndè, Nzambi ukaavwa mumumanye ne mumulongolole bu muprofeta wa bukwa bisamba. Mêmè ndi ngitabuuja ne didyanjila kulongolola ndidi ditwale dipà edi bwa kabingila aka kabidi: Mêmè ewu ncivwaku nansha mupicile mu maalu a ntendeleelu to. Baledi baanyi bavwa ne ntendeleelu mishiilangane ewu ne wende ewu ne wende, nenku bwa bwalu abu ncivwaku nya mu ekeleeziya nansha.

Musangu wa nzànzànzà ûngààkapetàku cingenyinyenyi pa bivwa maalu acivwavwa mandamine, mvwa ne bidimu bitwe ku mwandamutekete, ncibwelelaku mu kalaasa mu musoko wa ku matongo mu ntanta wa kilomeeta ndambu ku nord wa Jeffersonville, Indiana, kuvwa wanyi taatu mwikale kanyeemesha wa mashinyi wa dikù kampanda dya bantu beena byûmà. Mêmè ntu anu munange diloba ne ditwa buluwa . . . nansha dikudimuna dyanyi dya mucima kadituku dinguumushe cyôci aci nansha . . . nenku mu mapingaja awu a kundekeelu kwa ngondo wa citeema bamwe baa ku bânà naanyi baa balume bavwa bapweke ku dijiba divwa dyûle tente ne mishipa bwa kuloba, pâmvwà mêmè mwenzejiibwe bwa kasunyina taatu mâyi. Mwoyi udi unsaama pândi nzwambila civwabo ne cya kwenza ne miine mâyi awu.

Wanyi taatu uvwa unwa maala utokola nzaba, ne mu cyôci cikondo eci sungasunga ncivwabo benza maala a wiskî, nenku mvwa ne cya kusuna mâyi kuya naawu ku byengedi bya maala, byôbî mene bivwa mwa kwenza mudimu bufuku abu. Pânkaavwâ ngenda mpweka ne kajila, ke mêmè kutuula tumbekeci twanyi twa mâyi a nsukaadi ne kudyupwila munshi mwa mucu kampanda bwa kwikisha ndambu wa tusunsa, mwikale ndila mwadi bwalu ncivwa mwa kuyaku paanyi ku diloba pamwe ne bakwabo bânâ naanyi baa balume. Pâmvwâ musombe mwaba awu ku luseke lwa mucu aku, cintu kampanda kwenzekaci cîndî nciyi mwa kupwaku mwoyi nansha kakese. Byenze bu bya bushuwa bu bya mafi, kulwaku cyona cya cipepele ciikale cipicila mu mabeji amu, kadi, mbanduluka nenku ewu, ncyakamona mabeji anyungishiibwa anyi cimanyinu kampanda cya cipepele nansha. Ke mêmè kushaala mupuwe vii, bimpapule ne mêmè mwine mwikale ndikonka kuvwa mutooyi awu ufumina, pângâakacyûmvwa cyakabidi, ke mêmè kwambula tumbekeci twanyi kwasa lwendu kuya ngenda mbanda ne kajila. Ewu musangu waluci cyakabidi, cyona cikole cipite cya kumpala, nenku pângâtângidi paanyima bwa mêmè kumona civwa cyenzeke, mêmè kumona ne lwa pankacinkaci paa mucu lwa muulu mwamwa pavwa penze bu pavwa mvunda, mwakapatuka diyî dyumvwike bîmpè dyamba mêyi aa ne: “Kunu mfwanka musangu nansha umwe to, kunu maala to, anyi kukooyishiku mubidi webe mu mushindu kampanda anyi kansanga nansha, bwalu nekwikale mudimu wa wêwè kwenza pawakola.” Mêmè kupeta bwôwâ bwa dikema mu mushindu wa ne ngâkapanga ne cya dyenza. Mwikale ngenda ngela mbila mikole pâmvwâ nyeema lubilu mutangile kwetu kumbelu, ke mêmè kudyela mu maboko a maamu, yêyè kubanga kudyelela meeji ne bavwa bansume kudi nyoka. Mêmè kumwambila ne cîmvwâ mûmvwè mbwôwâ cyanaana, ke yêyè kundaadika mu bulaalu bwa kuyaye kabiikila ngangabuka, mwikale wela meeji ne mvwa nsaama mutu munyunguluke. Mpindyewu, balunda baanyi, ndi mumanye ne bantu baabûngî mbafwanyine kuseka bwalu bûndî ndonda ebu, kadi mêmè ncyêna mwa kwambulaku bujitu bwa bidi bakwabo bamba nansha. . . Ndi ngambula bujitu anu bwa dilabula dyanyi mêmè mwine. Byôbî biine, ncitu museemeneku pabwîpî ne mucu mwine awu

kabidyee. Nkaavwa mpweka nyungulukila anu ku lûnga luseke lwa lupangu bwa kubenga kuyiilaku, bwalu mvwa anu ndicinkila ne muulu mwa mucu amu mvwa muntu. Nenukuci anu ngitabuujane ne mvwa muntu mu mucu awu. Uvwa m'Mwanjelo wa Nzambi, ne paakapita bidimu, ngâkatwilangana nende mpala ne mêmè kwakulangana nende.

Ndambu wa mbingu paanyima paa cyôci aci, mvwa mwikale naya mààbî ne mwaneetu wa balume, mêmè kuumvwa cintu cya pabwaci pambidi paanyi cingiikile. Mêmè kudyupwila panshi ku luseke lwa mucu, nenuku, byenze anu bu ne mvwa mutuuke nyuma's, mêmè kumona bajuule cilamba cinene ciye too ne dyanwamwa dya musulu, nenuku mêmè kutangila e kumona mvwa bantu bûngî kampanda bapona mu musulu awu bafwa mu mâyi. Pângâapingànyî mu mêmè, mêmè kuvukuta lubilu kuya kambila maamu, ke yêyê kufika anu ku dyamba kabidi ne mvwa anu mwânà wa mutu munyunguluke. Paakapita bidimu makumi abidi kuumukila pôpò apu, bôbô kwibaka cilamba cya Cimenga pa Musulu wa Ohio, nenuku bûngî bumwebumwe bwa beena mudimu abu e kufwabo mu mâyi, bakuluke kuulu kwa cilamba aci. Nudi numona, maaluu aa kâkalwa bwalu ne mvwa musambile anyi muajinge nansha, kadi avwa madyanjila kulongolola mu diswa dya Nzambi.

Bwalu bwa mushindu ewu bwâkalondâ bwakenzeka dituku kampanda pâmvwâ ngenda nya ku musulu ne taatu ne muntu mulume mukwabo. Bavwa bampe maala a wiskî bwa nnwe, nenuku bu mûmvwâ njinga kulengeleela muntu awu bwa ne wanganyishilaku bwa mêmè kwenza mudimu ne bwâtù bwende, nkaavwa anu ne nnwe maala awu. Kadi mbushuwa anu mûndî ngakula lelu ewu, mêmè kuumvwa cyona aci byenze anu bu cipeepele cituuta mu mabeji a mucu. Nkenzakana nunku, pângâbengi kumona mabeji anyi cimanyinu nansha cimwe cya cipeepele, ke mêmè kwaluja mulangi ku mishiku, kadi mêmè kuumvwa mutooyi umweumwe awu, kadi mwikale mubandile. Bwôwâ kadi kungiicikidila anu bu musangu wa kumpala awu; mêmè kulekelela mulangi panshi kadi kuvukuta lubilu, piinaapu ntaatu wanyi mêmè mwine ungamba ne ndi cilûmaacikâji. Kaa, aci kadi kungooshee! Paanyima, kungambabo kudi mulunda wanyi wa bakaji wa ku bunsonge ne ndi cilûmaacikâji

pângààkamwambilà ne ncivwa nnwa mfwanka to. Mushindu wakansekaye kadi kumfiikishawu munda, mêmè kukwata mucu wa mfwanka bwa ne nnwe mwine; ke cyona cikaavwa naanyi ciibidilu aci kundekeeshaci, kumfikishaci ku diimansha mucu mwine wa mfwanka awu ne ku dyumuka mwine mwaba awu bwalu nyawu ncivwa mwa kwikala bu nsonga naanyi mikwabo, piinaapu dingeelulwila divwabo bangeelulwila kudi musumba wa bantu diikale dingeela ngonga mu maci. Eci cidi anu ndambu mukese wa ku maalu abûngî a mu mushindu awu adi menzeke mu nsombelu wanyi. Kuvwa misangu yônsò anu cintu aci cya pabwaci cîmvwà ngumvuumvwa, byenze bu muntu mwimane pabwîpî naanyi, ukeba bwa kungambila bwalu kampanda, nangananga pâmvwà paa nkaayaanyi. Kakuvwaku muntu nansha umwe wa umwekaku bu ne uvwa mwa kungumvwa nansha. Nsongalume îmvwàku mwa kwikala muswikakanangane naayi kayivwa miswe bwa kwikala naanyi bwalu to anu bwalu ncivwa nnwa mfwanka anyi nnwa maala, ne nsongakaji miine yônsò ivwa iya anu mu dija dya maja, cintu cîmvwà mêmè nciyiku mwa kwabanyangana naabo nansha, nenku kumwekabi anu bu ne byanyi byônsò panwapa mvwa anu bu mukooko wa cikupi, nciyiku mwa kumanya ne nnganyi uvwaku mwa kungumvwa nansha, ne nansha mêmè mwine nciyiku mwa kudyumvwa to. Kadi mu ciine cikondo aci ncivwa mumanye civwa matuku acivwavwa mandamine bu mûndî mumanye mpindyewu ewu nansha.

Bwalu bwa mushinga bwakalonda bûndî mvuluka bwakenzeka pânkaavwà ne bidimu biipacila ku dikumi ne citeema. Mvwa mwikale ngenda ngendakana bufuku kampanda mu cisalu cya cinsangansanga ne nsongalume mikwabo, ke dîyî dikole kumbiikiladi dyamba ne: “Ê, wê! Vwila apa!” Ntangila paanyima nenku, mêmè kumona nsongakaji kampanda musombe mu ntenta, mulongî wa mabulunga a muulu. Yêyè kundobeshaye ne cyanza bwa mêmè kuya kuvwaye aku, nenku, pângààkadyâmbilâ mundamunda ne uvwa ukeba bwa mêmè kumwenzela cintu kampanda, mêmè kuya kamwitaba. Yêyè ne: “Amba tûng, utu mumanyeku ne wêwè ewu utu mulediibwe munshi mwa cimanyinu ne kudi mutooto kampanda mwikale wenda ukulonda anyi? Udi mulediibwe ne dipà.” Mu bushuwa

bwa bwalu, ke nsongalume ayi kubangayi ikaadi inyobola pambibò bwa “kwikala ne dipà”, nanku ke mèmè kudyenzeja bwa kupicisha bwalu abu byenze bu ne kakuvwa bwalu to, mwikale ndyula nsongakaji awu, ke yèyè kungambila ne nansha muvwa bivwaye mungambile bintacishe ku mwoyi, ngaadyakuumvwa nansha ku tootooto nansha ku ndandanda civwaye uswa kwamba aci. Mèmè kudyenzeja bwa kubenga kuteeka bintu abi mu mutu wanyi, mwikale ngenda ngenza midimu mishiileshiilangane, kadi nciyiku anu ngumvwa musankishiibwe to, ngùmuka ewu mwaba ngâya ku mukwabo, mwoyi unsaama bwa lufu lwa mukajaanyi ne mwanaanyi wa mu diboko, ne tunyinyanya tukwabo bûngi cyanaana tuvwa mwoyi wetu wa buntu ewu kawuyiku mwa kufika ku ditwala menemene nansha. Mèmè kukeba ditalala ne disanka mu maalu ônsò adi mwa kwelela meeji aa, kadi mbyenze anu bu ne kudi anu kaaba kaa byâlâ bitwe ku dikumi [centimètres 25] lwa kumutu kwa lubadi lwitânù lwa mubidi wa muntu kadi kakayiku mwa kuula to anu Kilisto mubwelemu. Nanku pa kuumusha mabungama aanyi mèmè mwine, kuvwa misangu yônsò anu cintu kampanda aci cîmvwâ ngumvwa ciikale cinjembelela lwa kumutu kwanyi eku, ciikale cisakidila dikenga ku dikwabo dînkavwâ naadi. Ndekeelu wa byônsò, dinanga dîmvwâ naadi bwa bufuki kumfikishadi ku dikesa mudimu bu mukubi wa nyama ya mwitu bwa Ditunga dya Indiana, ke wôwò mudimu awu kumfikishawu mu bitupa bishiileshiilangane bya Ditunga adi.

Dîngâ dituku mvwa nsanganyibwa mwimane kuulu mu bis mukwabo mûle tente ne bantu, mwikale nya ku Henryville, Indiana, nanku ewu, bu mûmvwâ ngumvwa ne muntu kampanda uvwa muntangile, mèmè kukudimuka kutangila kuvwa mèsù abidi menze bu a matookoloke, avwa a inâbânzâ mukwabo wa kwîsù kulenga kwa dikema. Yèyè kungambila ne: “Wèwè ewu utu cyenda-nkaaya, kî mmwômò anyi?”

“Bwâlâ’s inâbânzâ,” ngandamuna nanku awu mwikale anu kacya ngaatangija mèsù pambelu paa dididiishsi, ndyambila mundamunda ne bilâmbâ bya mudimu bîmvwâ muvwa mbivwa bikoke ntema yende ne ke pakaavwaye ukeba cya kwamba.

Ke kwambaye kabidi ne: “Pàmwăpa bikengela nkuumvwije cîndî mêmè. Mêmè ewu ndi mulongi wa mabulunga a muulu.”

“Ee,” mûngădyămbîdî mundamindamunda, “bidi anu bîmpè’s bu mêmè mwa kuteeleja cidiye ne cya kwamba.”

“Mu bushuwa bwa bwalu, bîndî ngamba ebi bidi bikutacisha ku mwoyi, kî mmwômò anyi?”

“Eyo, inăbànzà, bidi bintacisha.”

“S’udi udyambila mundamunda ne ndi njinga kukwambila maalu a ntendeleelu, kî mmwômò anyi?”

“Ncyêna mumanye.”

“Wêwè ewu utu mutendeleedi, kî mmwômò anyi?”

“Bwăla’s, inăbànzà.”

“Pàmwăpa ndi mufwanyine kukwambilaku cintu kampanda ciikale cikutangila wêwè mwine. Wêwè ewu kwenu nkudi dîbà dibwelela, kî mmwômò anyi?” unkonka nanku awu.

“Bwăla’s, inăbànzà.”

“Nanku udi ne dijinga dya kuya kudi dîbà dibwelela.”

“Kaa, ee, aci’s cyăshiidyanganyi. Ntu anu misangu yônsò ne dijinga dya kuya kudi dîbà dibwelela,” ngandamuna nanku awu, ndyambila mu mêmè ne mvwa mwa kumulekela utungunuka ne dyakula bwa ngaabifwanyikija ne bivwa mulongi mukwabo wa mabulunga a muulu awu ne cya kwikala mwambe.

“Kabingila kaa cyôcî aci ndilediibwa dyebe,” mwaluye kutungunuka ne bwalu.

“Cyûdî mumanye pa bidi bitangila dilediibwa dyanyi ncinganyi?” mmukonka mwikale nzuka bwa kumanya.

“Nsongalume, mêmè mwa kukwambila dîbà menemene dyakakulelabo, neungitabuuje anyi?”

“Ee, mêmè’s ntu mwitabi wa maalu piikalawu ne adi mu ôwò, nenku muntu yêyè ungambila bulelela, bikengela mbwitàbùtjè,” ke dyandamuna dyanyi ndyadi. Ne ke cintu cîncîdî anu ngitabuujă aci — cyôcî ciikale cilelela, ncilelela.

Ee, kanunkonku ne yêyè awu wakabimanya bishi to, kadi yêyè wakangambila kasunsa anu pa kôkô menemene kângààkalediibwà. Kuvwa nsongalume mukwabo mwendeshi wa majuwa mwimane paanyima paanyi, ke mêmè kukonka mukaji awu ne uvwa mwa kumwambila pende dibà dyakamulelabo. Kwambaye ne kavwa mwa kumwambila to, nenku, bu mûmvwà nciyi mwa kuumvwa aci to, ke mêmè kumukonka bwa cinyi uvwa mwa kungambila mêmè kadi kayi mwa kumwambila yêyè. Yêyè kwamba ne mbwalu kuvwa cimanyinu kampanda cyenda cindonda. . . kadi ke kuntondabi, bwalu cyôci aci cyakaaluja civulukilu cya bikaavwa bakwabo bangambile. Kunkonkaye ne mulongi wa mabulunga a muulu ukaavwaku mubingambile kumpala, nenku mêmè kumwambila ne to, mwikale ndinga inâbànzà awu.

“Utuku mumanye cintu kampanda pa bidi bitangila Yesu Kilisto?” unkonka nanku awu.

“Ndi mumanye ne bantu bavwa bamba ne mmwânà wa Nzambi,” ke cyônsò cîmvwa paanyi mwa kwamba aci.

“Utuku mumanye cintu kampanda pa bidi bitangila mushindu wakalediibwaye? . . . Nciniyi cyakalwa kumukuukwila kumpalampala?”

“Beena meeji basatu, bu mêmè mwa kuvuluka maalu mudiwu menemene.”

“Bavwa benda balonda cinganyi?” mwakatungunukaye ne dikonka.

“Mutooto kampanda, mûndi ngiitabuuja.”

“Mmwômò. Nenku bavwa ne cya kwikala balongi baa mabulunga a muulu, bwalu bavwa benda balondesha mitooto,” mwakashindikaye nanku awu. “Nsongalume, mêmè ewu ngâkaakula ne beena mu Maison Blanche [Nzubu utu Mfumu wa Amérike usombela—Muk.]. Ngâkadyànjala kudimwija Président Harding pa bivwa bitangila lufu lwende lwa pabwalu, nenku bikengela nyiikilangane neebe mu mushindu kampanda pa maaluu aa. Wêwè udi mulediibwe munshi mwa mutooto kampanda bwa wêwè kwikala muntu mwikale ne mapà. Mwambi nansha umwe katu mwanji kukwambilaku bwalu abu anyi?”

“Mémè ewu ncutuku bwalu ne bambi nansha kakese,” mûngààkamwandamunà.

“Nanku awu nteelejaaaku mémè: Paakalediibwa Yesu Kilisto, kuvwa beena meeji basatu bafumine kudi Dìbà Dipatukila biikale benda balonda citu bantu bônso bamanye ne mmutooto eci; kadi mu bushuwa bwa bwalu kuvwa mitooto isatu yakasambakana mu Betelema, nenku paakadisangayi, yakenza mutooto umwepele wakalembelera kumutu kwa Kilisto awu. Mu cikondo aci, Nzambi wakatuma Dipà dya ditambe bunene dya kacya Wapa baa pa buloba: Mwanende umwepele mulela. Beena meeji abo mbenze anu buumuka nunku, mitooto isatu ayi kwabulukayi ne kayituku myanji kudisanga kabidi to. Nzambi utu anu uleeja misangu yônso byenzedi byende mu maulu kumpala kwa Yêyè kubileejaye pa buloba, nenku beena meeji aba bavwa balondesha bwa kumona ciprofeta cya muprofeta Baalama cyakamba ne mutooto neupatuke mu Yakobo,” ke kutungunukaye ne dyakula, mwikale wenda uteela mifundu yabûngi ìmvwà mémè nciyi mumanyeku bîmpè to, kadi mémè kwikala anu nteeleja ne ntema yônso pavwaye utungunuka apu. “Mpindyewu mitooto ayi kayituku myanji kudisanga kabidi to, kadi misangu yônso padi ndambu wa bidimu upita itu ipicila mu bijengu byayi, nenku padi cyôci eci cyenzeka cidu cyumvwija ne, bwa kufila bunémè ku dilediibwa dya Yesu, kudi dipà dikwabo didi dipingaja pa buloba. Nenku pawakalediibwa wêwè, mitooto eyi yakasambakana. Kuvwa mutooto mwikale wenda ukulonda pawabwedi mu bis mu Jeffersonville; mémè ngàmònu mutooto awu pamutu peebe, kadi ncyèna ngumvwa ne mbwa cinyi bakwabo kî mbakwambile bwalu ebu kumpala kwa dîbà edi to.”

Bwa muntu kalu kuumvwa bibi to, nêndeejè paanyima ne, cilele cya dilonga dya mabulunga a muulu cidu cibegangana ne Mifundu ne mu bushuwa bwa bwalu kî nciyù cya Mwena Kilisto kwikalaye wenza nansha (Yeshaayi 47.13-14), ne miine maalu adi mulongi wa mabulunga a muulu ewu mulonde pa bidi bitangila mutooto wa Kilisto aa adi ndyumvwija dyende yêyè mwine, ne kaena asanganyibwa mu Mifundu nansha. Kadi bilondeshile Mifundu, nansha

Sataana utu mwa kufila bujaadiki bwa dipà dya kudi Nzambi, nenku ke kabingila kadi kenza ne, nnulondele miyiiki eyi.

Pa nanku, nudi mwa kudicinkila mushindu ùmvwà ndyumvwa. Pângààkafikà ku mwaba ùmvwà nya, ngâkeela inābānzà awu twasakidila ne ngâkatùùluka ku bis, kadi ncivwaku mwa kuumusha cintu eci cîmvwà anu ngumvuumvwa ciikale cinjembeleela kumutu kwanyi misangu ne misangu aci to, ciikale cingenzeja anu bwa mêmè kwikala mbinduluka ne nciyi ditalala, mukwate ne bya luse pândi mwaba udi bantu, cibi mwikale nciina bikole bwa kwikala pa nkaayaanyi, ngumvwa bwôwà misangu yônsò ivwa cipeepele mwa kutuuta. “Biine byônsò ebi mbifwanyine kwikala byumvwija cinyi’s?” mûmvwa anu ngênza kudikonkakonka. Cikondo cimane kupita paanyima paa bwalu abu, ke mêmè kukudimuna mucima ne kufila mwoyi wanyi kudi Kilisto. (Ndi mufunde cikòsò cya maalu malonda a nsombelu wanyi mu kakanda kakese kiikale ne cyena bwalu ne: “Yesu Kilisto Umweumwe Awu Makeelela, Leelu Too Ne Kashidi.”) Paanyima paa dikudimuna dyanyi dya mucima, dyakenzekela mu kaacisaasa kakese kavwa kumfandu kwetu kwa nzubu, ke mêmè kudiyenza mwena kasumbu kampanda kaa ekeleeziya wa ba-Batistes mûngàākashààlà mukulu wa pa kaaba aku, kunjidilabo bu mwambi kudi Dr. Roy Davis wa mu Jeffersonville. Paanyima paa masangisha a ditabuluja dya mu ntenta akafila bipeta bîmpè muntwamu, bôbò kungibakila tabernacle, wa bwena uciidi usanganyiibwa mu masangu a Museesu wa 8 ne Museesu wa 10, udibo bamanye bu Branham Tabernacle awu, nenku munda mwa bidimu bûngi kampanda mêmè kwenda luumu lwa dikema bu mwambi, mubatiize binunu byabûngi bya bantu ne mwikale ndimwena dikudimuna dya mucima dya bantu baabûngi bwa butumbi bwa Nzambi wa bukole bwônsò. Nansha mwine musangu awu, mvwa ne bipeta bîmpè be mu disambidila dya babeedi, nansha mûmvwà anu nciyi mwanji kumanya civwa byônsò abi byumvwija, ne misangu yabûngi bikeena-kumona ne bintu bivwa kabiyi byumvwika bivwa bimvwila, bidi bantu bûngi bupite baa ku nyungukilu wa Jeffersonville mwa kujaadika ne mbilelela. Musangu mukwabo wa pabwawu ûndi mwa kuteela: Mwawa nsanganyiibwa mwaba kampanda mu Musulu wa Ohio, mwikale

mbatiiza bantu bûngî cyanaana bavwa bakudimune mucima, munkaci mwa musumba munene wa bantu bavwa bakungwile ku mwelelu wa musulu bwa kumona mudimu awu. Divwa dîbà dya luuya lukole mu mapingaja, nenku mwaba awu pavwa kuulu kushaale bu cyamu cya kabanda, mutooto munene wa nsesa mikole kulwawu kulembelela kuulu kwa mwaba ûmvwà mwimanyine awu. Baabûngî beenu nebavuluke ne bakaadi babale bwalu abu mu bibejibeji. Wôwu mwine awu ukaadi mumwenekemweneke misangu yabûngî kubangila piinaapu. Kukaadi cikondo kampanda cîmvwà nsanganyiibwa mu cimenga cinene bwa mudimu wa Nzambi wa matuku asatu ku diloolo ku diloolo, munkaci mwa nkama ne nkama ya bantu. Wa kumpala ûngàakasambidilâ uvwa mmwânà mukese, makasa ende avwa makonyangaja kudi disaama dya tuneke twa pòlyô, bimwenzeja bwa kwikalaye ne cya kwendela pa bânà baa nkasa. Bu pa ciibidilu mu etu masangisha, bateeleji bavwa basome biikale ne mitu yabo miinyika panshi bwa kuleeja kaneemu pâmvwà mwambule mwânà wa balume awu mu maboko aanyi mwikale mmusambidila, paakamwekabi anu bu ne bukênkè abu bukole bavwa babuntangije mumpala. Mêmè kudikonka bwa ne ndipanga dya bukalanga kaayi edi divwa naadi mulami wa ntempelo awu bwa kuntwa mwêndù awu wa bukênkè bukole, kadi pângàakatâbalà mu didikonka dyanyi adi, kumpala kwanyi's kuvwa kwimane mutooto wa mu dinda awu! Mêmè kulekelela mwânà mukese wa balume awu panshi, anyi nê nyèyè wâkatûpika kumbafuka mu maboko. . .Ncyakamanya ne ncinyi cyakenzeka to, bwalu byakenzeka anu bu ne mujilu ne mujilu wônsò wa mu mubidi wanyi uvwa mukwate nzembu. Mmwenze anu ulenga panshi nunku, makasa ende paawu kushaalawu anu bu mudi a bantu bônsò aa, nenku wende pende musangu wa madyatambalà mu wende nsombelu yèyè kwendela kuulu uumuka ku cyambilu aku wenda wenda mùtù bantu bônsò benda emu. Bateeleji baakapapuka mu dikacila dikole; mamwëndè kufwa cipuuka; nsongakaji kampanda wa ba-Nazaréens, uvwa mwikale mulunda wa mwine mwânà awu, yèyè nguvwa mwikale wimba cisanji cya pyànô ne: “Munganga Munene,” nenku mmwenze anu umona cishima aci cyakenzabo kudi Mukalenge wetu munanga Yesu, kutupikaye kadi kuvukuta lubilu too ne ku ntanta wa makasa matwe ku ataana ne cisanji cya pyànô, mwikale ne byanza

byende byela muulu, wenda udila mwadi wela mbila...nenku ndi mumanye ne bidi bimweka bya muntu kayi mwa kwitabaku to, kadi bantu nkama badi mwa kujaadika bwalu ebu...cisanji cya pyànô aci kacyakapanga kwimba didimba nansha dimwe to, kadi cyakatungunuka anu ne didimbila nkaayaaci musambu awu. Bintu binene byabûngi byakenzeka. Bantu bapite pa nkama mwandamutekete baakafila myoyi yabo kudi Kilisto diloolo adi. Baabûngi beenu bavwapu nebabale ci-...eci. Nzambi anubeneshe. Ncidi anu nditacisha bwa kwenza byônsò bîndi paanyi mwa kwenza bwa Kilisto.

Mpindyewu mu mushindu wa dyumvwija pa bidi bitangila lukonko elu lutu anu lujuukajuuka. Bambi baabûngi bakaadi bankonkekonke ne: “Mwaneetu Branham, utu peebe wela meeji bishi pa bidi bitangila dilonga dya mabulunga a muulu? Utu wenza bintu ebi ku bukole bwa dilonga dya mabulunga a muulu anyi, anyi byôbî kabiya nanku awu, cyûtû upeela balongi baa mabulunga a muulu luumu lwa patooke nunku ncinyi bwa ne bôbô mbaakamba ciprofeta pa cintu eci?” Cîndi mêmè mwa kwamba cidî anu ne: Ngambilaayiku tûng mwaba nansha umwe pa buloba apa utu bukole bwa dilonga dya mabulunga a muulu bwikale bwondopa babeedi. Ku batangidi bônsò baa mitooto, beena mbuku, ba mwa-mulopo, ne bakwabo bakaadibo bamanye pa buloba ebu, ngambilaayiku mwaba ukaadi umwe wabo mutabeeje bampofo, mujikule maci a bampudimaci anyi mwakwishe tumama. Kudi mushindu anu umwepele...mu Dîna dya Yesu Kilisto ne mu Mashi Ende akeelaye panshi ku Kalvariyo. Kadi cidî citamba kunkemesha mêmè, (mu matuku akaadi mapite ne a leelu ewu kabidi) mbyenzedi bu bidi bilonda ebi: pavwa Dipà dilaale mu cidîilu apu, baakwidi bavwa bôbô mu ntempelo biikale anu bakokangana bwa ne dibiika dya ku bafwe dituku anyi kadituku, ne pa diine dîbâ dimwedimwe adi, kasumbu kaa beena meeji kaakalwa biikale buumukila kule ne bôbô baakajingulula Dipà dya Nzambi ditumina baa pa buloba. Mu bulelela, ndi ngamba ne dilonga dya mabulunga a muulu ditu ndya bukole bukwabo, kadi nansha dyabulu mwine’s utu mwenzejiibwe bwa kufidila dipà dya kudi Nzambi bujaadiki. Beena meeji abo ne bavwa banganyi anyi ne bavwa cinganyi...s’baakafidila dipà dya kudi Nzambi bujaadiki ne baakalwa kuMukuukwila kumpala

kwa baakwidi mu ntempelo kulwabo. Kabidi pavwa Pòlò ne Sila basanganyibwa mu Filipo, ne baakwidi ne bambi baa mu cimenga aci biikale bababiikila ne mbaseswishanganyi ne biikale batuma diyì bwa bàbèlè mu buloko, keena lubuku kakwabo kulwaku lubilu kwambila bantu mu mbila mikole ne, bantu abo bavwa batumiibwe kudi Nzambi bwa kubaleeja njila wa disungidiibwa. Kabyenaku bikemesha pa kumona ne, kansongakaji kapika aka kakwata kudi nyuma mubi, kòkò kaakajingulula bukole bwa Nzambi munda mwa Pòlò ne Sila, pavwa biimikila majitu biine kabayiku nansha mwa kubiitaba to. Kabivwaku bikemesha ne, musangu mukwabo, pavwa baabûngì bamba ne Yesu m'Beelezebula, démons munda mwa muntu kampanda kwelayi mbila yamba ne yôyi ivwa mimanye ne Yèyè uvwa nganyi. . . dyabulu mwikale ujikula bunzambi Bwende, kadi Bafaalesa bôbô bamba ne Yèyè uvwa dyabulu. Nenu ke mudibi kabidi leelu ewu, baabûngì badi beelangana mpata ne bakonkangana munkaci mwabo pa bidi bitangila malongesha abo ne ngeelelu yabo ya meeji, nenu biikale bakandika bantu bwa kabayi mu masangisha a dyondopa, piine apu dipà dya dyondopa dya kudi Nzambi diikale dikwata mudimu pa buloba bujima kadi diikale dipicila baabûngì pamutu. Kaa, nwènù balombodi baa ekeleeziya! Mêmè ndi ne dyeyemena kudi Nzambi ne nwadyakutabulukaku. Kabiyi ne bwalu ndi muvwijiibwe muntu udi mwambule dipà edi nansha; mêmè ncyèna ne bwalu nansha bumwe bûndi mwenze bwa dilwa dyadi to. . . Nzambi ngudi muditume. Pavwa bânà baa Izaleele mu Ejiipitu mwamwa biikale beela mbila balomba mupikudi, Nzambi Yèyè wakatuma mwanjelo Wende kudi Mòsà. Mòsà kavva ne buvwaye mwenze bwa cyòci aci to. . . mwanjelo wa Nzambi nguvwa wenza mudimu awu, mwikale wenza bishima abi. Mòsà yèyè uvwa anu mukana cyanaana bwa mwanjelo wa Nzambi; nenu ke cyònsò cîndi mêmè leelu ewu. . . mukana cyanaana bwa mwanjelo.

Bûndi naabo mbwa kunulondela bwalu bwa mwanjelo ne bwa dilwa dya Dipà. Ncyadyakupwaku mwoyi cikondo aci nansha, mu dya matuku 7 a ngondo mwitânù, cidimu cya 1946. . . mu muvu mwîmpè wa dikema wa cidimu mu Indiana, mûncîvwà nkвата mudimu bu mukubi wa nyama ya mwitu. Mvwa mwalukile kumbelu bwa kudya cyakudya cya mundaamuunya, nenu mvwa

mwikale anu munkaci mwa dinyunguluka kumfundu kwa nzubu bwa kukopola cingoma cyanyi, ke mulunda wanyi munanga kampanda kungeela dîyi undomba bwa nkamufile ku Madison mu mapingaja mwine amu. Mêmè kumwambila ne kabivwa mwa kwenzeka to bu mûmvwà ne cya kuya kenza mudimu wa bukenkeci, nenku pâmvwà ngenda nyungulukila kumfundu kwa nzubu lwa munshi mwa mucu wa cilombalomba apu, ke kumwekabi anu bu ne lusongo lwônsò lwa mucu lwakadilekelela. Kumwekabi anu bu ne cintu kampanda cyakapwekela ku mucu aku cyenze anu bu cipeepele cya kavumu kakole... Mêmè kutetuka... bantu kulwabo lubilu kûndi... mukajaanyi kupatukaye mu nzubu, mukwacike bwôwà, ke kunkonkaye ne ncinyi. Bu mûmvwà ndyenzeja bwa kupingana mu mêmè, mêmè kusombela panshi bwa kumulondela ne paanyima pa bidimu ebi byônsò makumi abidi bya Kabamba bîmvwà anu ngumvwa cintu cya pawaci eci ciikale cimvwila misangu ne misangu, dîbà dyakafika dya mêmè kujandula ne biine byônsò abi bivwa mbinganyi, patupu ncivwa mwa kwalukilaku kabidi to. Lutatu kulwalu. Mêmè kubalaya yêyè ne mwanaanyi, nenku mêmè kumudimwija ne mêmè nciyi mwalukile mu matuku makese to, kabankebiku nansha. Nenku mwaba ewu, wêwè mubadi muswibwe, ke padi citupa cya dilabula edi didi kadiyi dyumvwika cidi ne cya kupetangana ne dyondopiibwa dyebe, pa nanku ubale mwikale mu disambila ne ntema. Mu mapingaja aamu mêmè kuumuka kuya mu mwaba wa musokoko bwa kusambila ne kubala Bible wanyi. Mêmè kutukina mu disambila; bikaavwa anu bu ne musuuka wanyi wônsò nkòong uvwa wamba kutapuluka naanyi. Mêmè kwasa mwadi kudila kumpala kwa Nzambi... Mêmè kutwa mpala panshi. Mêmè kubanduluka kutangija mèsù muulu kudi Nzambi e kwasa mwadi kudila ngamba ne: “Bu Wêwè mwa kumfwaku luse bwa mushindu ûndi mwenze, nêndyênzèjèku bwa kwenza maalu mu mushindu mwîmpè menemene... Ndi nyingalala bwa mushindu ûnkaadi ne kalengu munda mwa bidimu byônsò ebi mu dyenza dya mudimu ûvwà Wêwè muswe bwa mêmè kwenza... udi mwa kwanyishaku bwa kwakula naanyi mu mushindu kampanda anyi, Wêwè Nzambi? Wêwè kuyi munkwacishe to, ncyèna mwa kutungunukaku to.” Nenku pâmbi anu bufuku abu kuleepa, pawwîpî ne dîbà dya dikumi ne dimwe,

nkaavwa mwimanyike disambila mushaale musombe patupu dibà dīngāmònu mu cibambalu aci bukênkè kampanda buteema bwenze bu budi buzakalala. Pângèdi meeji ne muntu uvwa wenda ulwa ne mwèndù wa tooloshi, ke mèmè kutapa disù pambelu ntangidila pa dididiishi, kadi kapayi muntu nansha umwe to, nenku pângâtùmu mèsù paanyima, bukênkè buvwa butangalake panshi pònsò, bwenda anu budyundadyunda. Mpindyewu ndi mumanye ne bwalu ebu mbumweke bukukemesha be, anu mwakankemeshabu paanyi, kadi wavuluka ne, dyondopiibwa dyebe ndilaale ku diitabuuja anyi dibenga kwitabuuja dyebe dya cyôci eci, bu muwikala mwa kumona pashiishe. Pavwa bukênkè abu bwenda anu butangalaka, mu bushuwa bwa bwalu nkaavwa musaluke ne mujuukile ne mu nkwasa, kadi pângâtùmu mèsù muulu, ke mutooto munene awu wawa kacya walembelela. Cibi, kawuvwa ne matumba ataanu mùtù naawu mutooto nansha, kadi uvwa utamba kumweka menemene bu dibulu dya mudilu anyi dya bukênkè, diikale dikenkesha panshi. Anu piinaapu mèmè kuumvwa muntu wenda ukosolola lwa panshi aapu, ke cyôci aci kumpapula kabidi, bu mûmvwà mumanye ne kakuvwa mwa kwikala muntu nansha umwe to uvwa mwa kulwa kuntw’aku kûmvwà anu mèmè nkaayaanyi. Mpindyewu, mu bukênkè abu, mèmè kumona makasa a muntu apicilamu miikale enda alwa matangile kûmvwà aku, enda tàmàkâtàmàkà anu mudi wèwè ewu mwa kulwa wenda ulwa kûndi eku. Ke kumwenekaye mwikale muntu wa ne, bwa bujitu bùtù muntu mwa kwikala naabu ebu, yèyè uvwa mufwanyine kwikala ne bujitu bwa livres de poids bu nkama ibidi [kilô 91], muvwale muzabi mutooke, mwikale ne kwisù kufinunuke, kayi ne mwedi to, kadi mwikale ne nsuki mifiike fitutuu mipweke mimufikile ne pa makaaya, cibi mwikale ne mubidi mufiike wa lunyimu, ne kwisù kwenze musangeelu wa dikema, nenku mwikale wenda usemena, mèsù ende kutwilanganawu ne aanyi, nenku pāmònyè mûnkaavwà ne bwôwà, ke kubangaye kwakula. “Kuciinyi nansha. Ndi mutumiibwe nguumukila mwaba udi Bwikadi bwa Nzambi wa Bukole Bwònsò bwa kukwambila ne, nsombelu webe wa pabwende ne ngenzeli yebe ya maalu idibo bumvwa bibi ayi, mbwa kuleeja ne Nzambi mmukutume bwa kutwadila bisamba bya pa buloba dipà dya dyondopa. WÈWÈ MWIKALE NE

MEEJI MATOOKE, NE WÈWÈ MWA KUFIKISHA BANTU KU DIKWITABUUJA, KAKWAKWIKALAKU CINTU NANSHA CIMWE CYAKANDAMEENA DYEBE DISAMBILA NANSHA, NANSHA KANSERE KIINE.” Mèyì a mukana kaenaku mwa kuumvwija mushindu ûngàakumvwà to. Yèyè wakangambila bintu byabûngì bîndì nciyi mpeta kaaba kaa kubilondela mwaba ewu to. Wakangambila mùmvwà mwa kwikala mwa kujandula masaama ku divwayila dya mu cyanza cyanyi. Ke kuumuka kuyaye, kadi ntu nkaadi mumumonemone misangu ne misangu kubangila piinaapu. Yèyè utu ukaadi mummwenekele, pàmwâpa musangu umwe anyi ibidi mu ntanta wa ngondo isambombo, mwikale wakula naanyi. Misangu mikeseke ukaadi mupatuke mumweneke ne mèsù bantu bakwabo biikalepu. Ncyèna mumanye ne nganyi mwine awu to, cîndì mumanye cidì anu cya ne mmusanjeela wa Nzambi bwa kuntwadila mikenji.

Kabiyi bikengela anu ne ngâmbè to, ke mêmè kubanga kusambidila babeedi. Ncyèna ndyamba bu ne ndi ngangata kaaba kaa ngangabuka kampanda nansha. . . Ndi ncinka ne Nzambi mmuteeke bangangabuka panwapa bwa kwikalabo bakwacishi baa bufuki, kadi badi anu mbantu. . . Nzambi Yèyè ke wa bakule bwônso. Maalu manene atu menzeke munda mwa ngondo makumi abidi ne umwe eyi adi bûngì kabuyi kubala bwa mêmè kualonda kumana, kadi Nzambi mmushindike mèyì a mwanjelo awu ku musangu ne ku musangu. Bampudimaci, tumama, bampofo, masaama a mishindu ne mishindu akaadi mondopiibwe, ne binunu bya majaadiki mbikaadibo kwôkô balonde. Mêmè ncyèna ne bwanyi bukole bwa sungasunga bwa kwenza byôbi ebi nansha. . . Mêmè ndi muntu udi nciyi ne pabwàsà pândì nciyi ngumvwa Bwikadi Bwende to. Bantu bàâbûngì bàkaadiku babwele mu masangisha aa mbamanye ne, masaama abo ne mpekaatu yabo batu babâmbilebì byumukila anu buludi ku cyambilu. Mubadi muswibwe, bu wèwè mwa kuswa, kungumvu kwôkô bibi bwa mushindu wanyi ûndì nditacisha bwa kukutwadila maalu aa to, mushindu wa mukwate ne bya luse wa muntu kayi mulonge kalaasa. Ndi ngamba nanku bwa wèwè kumona mwa kupeta dyumvwa ditooke menemene dya mushindu wa kupetaku cintu kampanda cya ku dipà edi dya Nzambi. Yèyè ngudi mungambile bwa kwikala ne meeji matooke ne bwa kufikisha bantu ku

diitabuuja, nenku ke cîndî nditacisha bwa kwenza eci. Wavuluka ne, katutuku twela bukole bwa Nzambi mpata nansha; tudi bamanye ne Yêyè utu mwa kwenza bintu byônsò, kadi lutatu lutu ndwa kufikisha muntu ku diitabuuja mwinende. Nzambi utu misangu yônsò anu ne cintu kampanda anyi muntu kampanda mudiye ne cya kukwacila mudimu, nenku mêmè ndi anu cyamu cya mudimu patupu cidiYe ukwata naaci mudimu. Muntu wa cifwaka nansha umwe kêna mwa kupetaku paa kuditwila makumbu bwa dyenza dya cishima kampanda nansha, ne mêmè mwine ewu's ndi anu muntu wa cifwaka. Ncyêna mumanye ne Nzambi neandekele ngenza ciine eci too ne dîbà kaayi to, kadi ku ngâsà Wende, ndi ne dijinga dya kumusadila ne mwanyi mwônsò mûndî paanyi naamu mu kusadila kwa bantu Bende dîbà dyônsò diikalaye mwa kungiitabila bwa kwikala ne mwoyi adi.

Bwa kwoya, bwebe wêwè udi ukebakeba dyondopiibwa mu masangisha aa. Anyisha nkushiileku tunungu tubidi etu tûdî ne cya kulonda, bwa wamona mwa kupeta cyûdî mwindile kudi Nzambi aci.

1. Udi ne cya kwitabuuja ne, bujaadiki bûngààkulondèdî ebu, kabidi ne Dipà dya dyondopa edi, didibo bafile kudi Mukalenge Yesu Kilisto, bidi mmushindu udi Nzambi mukupetele bwa dyondopiibwa dyebe.

2. Ulaye bwa kwikala ne mwoyi bwa Nzambi ne mwoyi webe wônsò bwa matuku adi makushaadile panwapa aa.

CILUBA

©2015 VGR, ALL RIGHTS RESERVED

VOICE OF GOD RECORDINGS

P.O. Box 950, Jeffersonville, Indiana 47131 U.S.A.

www.branham.org

Dîyî dya bwena-cintu

Makenji ônsò tudi badilaminyine. Mukanda ewu udi mwa kutuuciibwa pa mabeji ne cyamu cya kwebe kumbelu bwa mudimu webe wêwè anyi bwa kupeeshangana, kabiyi bya mfranga to, bu cintu cya kutangalaja naaci Evanjeeliyo wa Yesu Kilisto. Mukanda ewu kawenaku mwa kusumbishiibwa, kuvudijiibwa bya bipitepite, kwediibwa mu cibànzà cya lùntàndalà, kulamiibwa mu cikàlwîlà, kukudimunyiibwa mu myakulu mikwabo, anyi kulombesha naawu mpetu kakuyi mukanda wa cishimbi-dîyî wa dikwanyishila mukufundila kudi Voice Of God Recordings® nansha.

Bwa kumanya maalu makwabo anyi kupeta bîngà bintu bitudi naabi, anyisha webeje:

VOICE OF GOD RECORDINGS
P.O. BOX 950, JEFFERSONVILLE, INDIANA 47131 U.S.A.
www.branham.org